



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SHARPSTON
ipprezentati fl-10 ta' Jannar 2019¹

Kawża C-647/17

Skatteverket
vs
Srf konsulterna AB

(talba għal deċiżjoni preliminari mill-Högsta förvaltningsdomstolen (il-Qorti Amministrattiva Suprema, l-Isvezja))

“Talba għal deċiżjoni preliminari — Sistema komuni tat-taxxa fuq il-valur miżjud — Post tat-tranzazzjonijiet taxxabli — Servizzi offruti lil persuni taxxabli — Provvista ta' servizzi fir-rigward ta' dhul għal avvenimenti edukattivi — Seminar li jsir fi Stat Membru fejn la l-fornitur u lanqas il-parteciċipanti ma huma stabbiliti — Seminar li jirrikjedi reġistrazzjoni u pagament minn qabel”

1. Permezz ta' din it-talba għal deċiżjoni preliminari l-Högsta förvaltningsdomstolen (il-Qorti Amministrattiva Suprema, l-Isvezja) qiegħda titlob lill-Qorti tal-Ġustizzja sabiex tiggwidaha dwar jekk seminar organizzat minn persuna taxxabli stabbilita fl-Isvezja għal parteciċipanti li huma stess huma persuni taxxabli stabbiliti fl-Isvezja, iżda li qiegħed isir fi Stat Membru ieħor, għandux ikun sugġett għat-taxxa fuq il-valur miżjud (iktar 'il quddiem “VAT”) fl-Isvezja jew f'dak l-Istat Membru l-ieħor. Għandu l-post ta' provvista ta' dan is-seminar jiġi stabbilit skont l-Artikolu 44 tad-Direttiva 2006/112/KE² jew skont Artikolu 53 tal-istess Direttiva?

2. Il-Qorti għalhekk qiegħda tiġi mitluba biex għall-ewwel darba teżamina u tiddefinixxi *r-ratione materiae* tal-Artikolu 53 fir-rigward ta' servizzi pprovduti lil persuni taxxabli li jikkonsistu fid-dhul għal avvenimenti edukattivi fil-kuntest ta' dik id-dispożizzjoni. Ir-risposta tal-Qorti hu probabbli li jkollha impatt deċiżiv biex jiġi determinat il-post ta' provvista ta' servizzi (inkluż servizzi ancillari relatati mad-dhul) fir-rigward ta' kategoriji oħra ta' avvenimenti imsemmija f'Artikolu 53 jiġifieri “attivitajiet kulturali, artistici, sportivi, xjentifiċi, edukattivi, ta' divertiment jew attivitajiet simili” (li jvarjaw minn kampjonati tat-tennis għal fieri, eżibizzjonijiet tal-arti għal kuncerti tal-mużika). Biex niehu eżempju speċifiku ħafna, tista' għalhekk tkun ta' gwida biex jiġi determinat il-post ta' provvista ta' avveniment kbir internazzjonali bħall-kampjonati tal-futbol EWRO 2020 li jmissu³.

1 Lingwa oriġinali: l-Ingliż.

2 Direttiva tal-Kunsill tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU 2006 L 347, p. 1).

3 Il-karatteristiċi rilevanti ta' dak l-avveniment jidhru li huma s-segweni: hu kompost minn serje ta' avvenimenti awtonomi (logħob tal-futbol), li jsiru fi Stati Membri differenti jew barra mill-UE, li għalihom il-biljetti huma nominattivi u huma mibjugħa minn persuni taxxabli differenti permezz ta' sistema ta' distribuzzjoni kumplessa.

Dritt tal-Unjoni Ewropea

Direttiva 2006/112

3. Artikolu 44 tad-Direttiva 2006/112/KE jipprovdi illi “il-post tal-forniment tas-servizzi lil persuna taxxabli li qiegħda taġixxi bħala tali għandu jkun il-post fejn dik il-persuna tkun stabbilixxiet in-negozju tagħha”⁴.

4. Artikolu 53 jindika li fil-każ ta’ fornimenti lil persuna taxxabli, “il-post tal-forniment tas-servizzi fir-rigward tad-dhul għal attivitajiet kulturali, artistici, sportivi, xjentifici, edukattivi, ta’ divertiment, jew avvenimenti simili, bħal fieri u wirjiet, u tas-servizzi ancillari relatati mad-dhul [...] għandu jkun il-post fejn daww l-avvenimenti tabilhaqq isehhu”.

5. Artikolu 54(1) jipprovdi illi fir-rigward ta’ fornimenti lil persuna mhux taxxabli “il-post tal-forniment tas-servizzi u tas-servizzi ancillari, relatati ma’ attivitajiet kulturali, artistici, sportivi, xjentifici, edukattivi, ta’ divertiment, jew avvenimenti simili, bħal fieri u wirjiet, inkluż il-forniment tas-servizzi ta’ l-organizzaturi ta’ tali attivitajiet [...] għandu jkun il-post fejn daww l-avvenimenti tabilhaqq isehhu”.

6. Skont Artikolu 132(1)(i), l-Istati Membri għandhom jeżentaw mill-VAT “il-provvista ta’ [...] taħriġ vokazzjonali jew taħriġ mill-ġdid, inkluża l-provvista ta’ servizzi u ta’ merkanzija li hija relatata mill-qrib magħhom, minn korpi regolati mid-dritt pubbliku li jkollhom dan bħala l-għan tagħhom jew minn organizzazzjonijiet oħrajn rikonoxxuti mill-Istat Membru konċernat bħala li għandhom oġġetti simili”.

Regolament Nru 282/2011

7. Artikolu 32(1) tar-Regolament Nru 282/2011⁵ jipprovdi illi Artikolu 53 tad-Direttiva 2006/112/KE għandu japplika b’mod partikolari rigward “l-forniment ta’ servizzi li tagħhom il-karatteristiċi essenzjali huma l-ghoti tad-dritt ta’ aċċess għal avveniment bi skambju għal biljett jew hlas, inkluż hlas fil-forma ta’ sottoskrizzjoni, biljett għal staġun jew miżata perjodika”.

8. Artikolu 32(2) jipprovdi illi tali servizzi jinkludu b’mod partikolari: “a) id-dritt ta’ dhul għal spetakli, preżentazzjonijiet teatrali, spetakli taċ-ċirku, fieri, parks ta’ divertiment, kuncerti, wirjiet, kif ukoll avvenimenti kulturali oħra simili; b) id-dritt ta’ dhul għal avvenimenti sportivi bħal ma huma partiti u kompetizzjonijiet; c) id-dritt ta’ dhul għal avvenimenti edukattivi u xjentifici bħal ma huma konferenzi u seminars”.

9. Kif previst f’Artikolu 32(3), l-użu ta’ faċilitajiet bħal swali tal-ġinnastika jew affarijiet simili, bi skambju għall-hlas ta’ miżata, ma jaqax fil-kamp ta’ applikazzjoni ta’ Artikolu 32(1).

10. Artikolu 33 jipprovdi illi “is-servizzi ancillari msemmija fl-Artikolu 53 tad-Direttiva 2006/112/KE għandhom jinkludu servizzi li huma direttament marbuta mal-aċċess għal avvenimenti kulturali, artistici, sportivi, xjentifici, edukattivi, ta’ divertiment jew avvenimenti simili li jiġu pprovduti separatament lill-persuna li tattendi għal avveniment”. Jispeċifika wkoll li “dawn is-servizzi ancillari għandhom jinkludu b’mod partikolari l-użu ta’ kmamar tal-ilbies jew ta’ faċilitajiet sanitarji iżda ma jinkludux sempliċi servizzi intermedjarji relatati mal-bejgħ ta’ biljetti”.

⁴ Il-verżjoni tad-Direttiva 2006/112 kif emendata mid-Direttiva tal-Kunsill 2008/8/KE tat-12 ta’ Frar 2008 li temenda d-Direttiva tal-VAT fir-rigward tal-post tal-forniment ta’ servizzi (ĠU 2008 L 44, p. 11) kienet il-verżjoni applikabbli dak iż-żmien.

⁵ Regolament ta’ Implimentazzjoni tal-Kunsill (UE) Nru 282/2011 tal-15 ta’ Marzu 2011 li jstabbilixxi miżuri ta’ implimentazzjoni fir-rigward tad-Direttiva 2006/112 (ĠU 2011 L 77, p. 1).

Id-Dritt Nazzjonali

11. Taht il-Kapitolu 5, Paragrafu 5 tal-mervärdesskattelagen 1994:200 (il-Liġi Nru 1994:200 dwar it-taxxa fuq il-valur miżjud)⁶, servizz li hu fornit lil persuna taxxabbli jitqies mibjugħ fl-Isvezja jekk il-persuna taxxabbli li lilha ġie fornit is-servizz inkwistjoni stabbiliet is-sede tan-negozju fl-Isvezja jew għandha indirizz permanenti hemmhekk.

12. Skont il-Paragrafu 11a f'Kapitolu 5 tal-Liġi fuq il-VAT, servizz fil-forma ta' dħul għal avvenimenti kulturali, artistici, sportivi, xjentifiċi, edukattivi, ta' divertimenti jew avvenimenti simili, bħal fieri u wirjiet, fornit lil persuna taxxabbli, jitqies li hu mibjugħ fl-Isvezja jekk l-avveniment attwalment isir fl-Isvezja. L-istess jgħodd fir-rigward ta' servizzi anċillari relatati mad-dħul.

Fatti, proċedura u d-domanda preliminari

13. Srf konsulterna AB ("Srf konsulterna") hi kumpannija stabbilita fl-Isvezja, ikkontrollata 100 % minn assoċjazzjoni professjonali għal konsulenti tal-kontabbiltà, immanigġar u salarji. Toffri taħriġ edukattiv u vokazzjonali lil konsulenti bi skambju għall-ħlas ta' miżata.

14. Il-qorti tar-rinviju tiddikjara li fost attivitajiet oħra, Srf konsulterna tipprovdi seminars li jdumu 30 siegħa mifruxa fuq hamest ijiem b'waqfa ta' ġurnata fin-nofs. Dawk is-seminars huma disponibbli biss għal professjonisti stabbiliti jew li għandhom indirizz permanenti fl-Isvezja, irrispettivament minn jekk humiex membri tal-assoċjazzjoni professjonali omm ta' Srf konsulterna. Is-sillabu hu deċiż minn qabel u jassumi li l-partecipanti għandhom għarfien u esperjenza preċedenti fuq kwistjonijiet ta' kontabbiltà, għalkemm jista' jiġi adattat skont il-livell ta' kompetenza ta' dawk li attwalment ikunu qegħdin jattendu. Is-seminars isiru f'faċilità tal-konferenzi.

15. Il-partecipanti jridu jirreġistraw minn qabel u jiġu aċċettati qabel jibda l-kors. Għalhekk, Srf konsulterna għandha aċċess għal informazzjoni fuq l-identità tal-partecipanti, bħall-ismijiet tagħhom, l-indirizzi, numri ta' identifikazzjoni personali jew numri ta' registrazzjoni⁷. Ħlas irid isir minn qabel.

16. Uħud mis-seminars ta' Srf konsulterna jsiru f'diversi postijiet fl-Isvezja, filwaqt li oħrajn isiru fi Stati Membri oħra.

17. Hu fir-rigward ta' dawn tal-aħħar ("is-seminars inkwistjoni") li Srf konsulterna talbet lill-iSkatterättsnämnden (il-Kummissjoni tad-Dritt Fiskali, l-Isvezja) tiddeċiedi jekk il-post ta' forniment għandux jitqies li hu l-Isvezja jew l-Istat Membru fejn sar is-seminar.

18. L-iSkatterättsnämnden ikkunsidrat li tali seminars għandhom jitqiesu li ġew forniti fl-Isvezja — anki jekk saru fiżikament barra l-pajjiż. Għaldaqstant, l-Artikolu 44 japplika iktar milli l-Artikolu 53, bir-riżultat li t-taxxa fuq il-valur miżjud hi eżiġibbli fl-Isvezja.

19. L-iSkatteverket (l-Amministrazzjoni Fiskali Lokali Svediza) ma qablitx mar-raġunijiet mogħtija f'dik id-deċiżjoni u pprezentat appell kontra dik id-deliberazzjoni quddiem il-Högsta förvaltningsdomstolen (il-Qorti Amministrattiva Suprema, l-Isvezja).

6 "Il-Liġi fuq il-VAT".

7 "Id-data fuq l-identifikazzjoni fiskali".

20. Peress li kkunsidrat li Artikolu 53 tad-Direttiva 2006/112/KE u r-relazzjoni tiegħu mal-Artikolu 44 ta' dik id-Direttiva ma kinux çari għal kollox, il-qorti tar-rinviju ssuspendiet il-proċeduri u rreferiet il-domanda segwenti lil din il-Qorti:

“Il-kuncett ta' ‘dhul għal avvenimenti’ tal-Artikolu 53 tad-[Direttiva 2006/112] għandu jiġi interpretat bħala li jfisser li jkopri servizz fil-forma ta' taħriġ ta' hamest ijiem dwar il-kontabbiltà li huwa pprovdut unikament lill-persuni taxxabli u li jeħtieġ registrazzjoni u hlas bil-quddiem?”

21. L-iSkatteverket, Franza, ir-Renju Unit u l-Kummissjoni pprezentaw osservazzjonijiet bil-miktub. Fis-seduta tat-18 ta' Ottubru 2018, l-Isvezja u l-Kummissjoni pprezentaw sottomissjonijiet orali.

Evalwazzjoni

Rimarki preliminari

22. Il-qorti tar-rinviju tfittex li taççerta jekk il-forniment ta' servizzi, bħal daww inkwistjoni fil-kawża prinċipali, jaqax taħt il-kamp ta' applikazzjoni tal-Artikolu 53 tad-Direttiva 2006/112/KE. Ir-risposta għad-domanda preliminari għalhekk tiddependi minn jekk is-seminars organizzati minn Srf konsulterna fi Stati Membri oħra, mhux l-Isvezja, jistgħux jiġu kklassifikati bħala l-forniment ta' servizzi “fir-rigward tad-dhul għal [...] attivitajiet [...] edukattivi” fis-sens tal-Artikolu 53 tad-Direttiva 2006/112/KE.

23. Bħala punt preliminari, ninnota li huwa stabbilit li l-fornimenti inkwistjoni fil-kawża prinċipali jikkostitwixxu servizzi iktar milli merkanzija. Huwa wkoll stabbilit li daww is-servizzi huma esklużivi għal persuni taxxabli. Daqstant ieħor, çarament id-deċiżjoni tar-rinviju tiżvela li s-servizzi furniti minn Srf konsulterna huma ta' natura edukattiva. Għalhekk, l-Artikoli 44 u 53 huma fil-fatt id-dispożizzjonijiet li potenzjalment huma rilevanti għad-determinazzjoni tal-post tal-forniment.

24. Jekk ir-risposta għad-domanda preliminari hi li qiegħed jiġi pprovdut “dhul għal attivitajiet” fis-sens tal-Artikolu 53 tad-Direttiva 2006/112/KE, peress li s-seminars inkwistjoni jseħħu fi Stat Membru li mhux l-Isvezja, il-post ta' forniment għandu jitqies li hu dak l-Istat Membru l-ieħor⁸. Jekk il-forniment ta' daww is-servizzi mhux kopert taħt Artikolu 53, mela peress li l-partecipanti fis-seminars inkwistjoni huma kollha bbażati fl-Isvezja, il-post ta' forniment ikun l-Isvezja, skont Artikolu 44 tiegħu⁹.

25. Il-Qorti qieset konsistentement li l-għan tad-dispożizzjonijiet li jiddeterminaw il-post fejn il-provvista tas-servizzi hi ntaxxata hu biex jiġu evitati, l-ewwelnett, kunflitti ta' ġurisdizzjoni li jistgħu jwasslu għal taxxa doppja, u, t-tieni nett, in-nuqqas ta' intaxxar tas-servizz inkwistjoni¹⁰. Ir-risposta tal-Qorti għandha għalhekk tiddetermina liema mill-Istati Membri kkonċernati hu kompetenti li jirrikjedi lill-persuni taxxabli kkonċernati biex ihallsu l-VAT għas-seminars inkwistjoni skont ir-rati u l-proċeduri applikabbli f'dak l-Istat Membru.

26. Minhabba li jidher li l-għan tas-seminars inkwistjoni hu li jgħin konsulenti jaġġornaw l-għarfien tagħhom tal-kontabbiltà¹¹, x'aktarx jikkostitwixxu “taħriġ vokazzjonali jew taħriġ mill-ġdid” fil-kuntest ta' Artikolu 132(1)(i) tad-Direttiva 2006/112/KE. Potenzjalment għalhekk, jistgħu jkunu sugġetti għal eżenzjoni obligatorja mill-VAT prevista f'dik id-dispożizzjoni. Il-Kummissjoni ssuġġeriet waqt is-seduta li dik id-dispożizzjoni ma kinitx rilevanti. Dan jista' jkun għaliex Srf konsulterna ma dehrinx

⁸ Ara punti 16 u 17 iktar 'il fuq.

⁹ Ara punti 13 u 14 iktar 'il fuq.

¹⁰ Sentenza tat-8 ta' Diċembru 2016, *A u B*, C-453/15, EU:C:2016:933, punt 24.

¹¹ Ara punt 14 iktar 'il fuq.

li hi korp irregolat mid-dritt pubbliku bl-għan li tipprovdi taħriġ vokazzjonali fil-kuntest tal-Artikolu 132(1). Madankollu, dik id-dispożizzjoni ma tkunx rilevanti biss jekk Srf konsulterna – apparti li ma hijiex tali korp irregolat mid-dritt pubbliku – mhix *ukoll* organizzazzjoni “[...] rikonoxxut[a] mill-Istat Membru konċernat bħala li għand[ha] oġġetti simili” fis-sens ta’ dik id-dispożizzjoni fi kwalunkwe mill-Istati Membri li fihom tipprovdi s-seminars inkwistjoni¹². Peress li ma hemm l-ebda materjal quddiem il-Qorti tal-Ġustizzja biex jassistiha fuq dan il-punt, m’iniex se niddiskutih iktar.

Il-mertu

27. Filwaqt li l-Artikolu 44 tad-Direttiva 2006/112/KE jinkludi regola ġenerali biex jiġi determinat il-post fejn servizzi lil persuni taxxabbli huma forniti għal raġunijiet ta’ taxxa, l-Artikolu 53 jipprovdi speċifikament u b’mod differenti fil-każ ta’, *inter alia*, servizzi edukattivi.

28. Minn ġurisprudenza stabbilita jsegwi li r-regola ġenerali għad-determinazzjoni tal-post tal-forniment ma tihux preċedenza fuq regoli speċifiċi. F’kull każ, irid jiġi determinat jekk dik is-sitwazzjoni tikkorrispondix għal wieħed mill-każijiet speċifiċi msemmija taht id-Direttiva 2006/112/KE (bhall-Artikolu 53). Jekk le, taqa’ fil-kamp ta’ applikazzjoni tal-Artikolu 44. Dawk ir-regoli speċifiċi ma għandhomx jitqiesu bħala eċċezzjonijiet għal regola ġenerali, li kieku tkun trid titqies, għalhekk, b’mod ristrett¹³. Minflok, l-Artikolu 44 għandu jitqies bħala riżerva jew bħala klawżola li tkopri kollox, applikabbli fejn l-ebda regola speċifika ma tapplika.

29. Preċedentement, il-Qorti qieset li l-logika ta’ wara d-dispożizzjonijiet li jikkonċernaw il-post fejn servizz hu fornit għal raġunijiet tal-VAT tirrikjedi li l-merkanzija u s-servizzi huma ntaxxati, sa fejn hu possibbli, fil-post tal-konsum¹⁴.

30. Dik id-deliberazzjoni tikkonferma l-approċċ meħud fil-proposta tal-Kummissjoni rigward il-post tal-forniment tas-servizzi, li wassal għall-adozzjoni tar-regoli fil-forma preżenti. Il-Kummissjoni hemmhekk stqarret li kwalunkwe emenda tar-regoli dwar il-post tat-tassazzjoni tas-servizzi għandha twassal, kemm jista’ jkun, għat-tassazzjoni fil-post fejn il-konsum attwali jseħh¹⁵. Għal dak l-għan, il-Kummissjoni pproponiet li jiġu emendati r-regoli dwar il-post tal-forniment tas-servizzi lil persuni taxxabbli, billi b’mod ġenerali dawk is-servizzi jsiru taxxabbli fl-Istat Membru fejn il-*klijent* hu stabbilit¹⁶, minflok l-Istat Membru fejn il-*fornitur* hu stabbilit¹⁷.

31. Servizzi edukattivi huma intrinsikament essenzjalment intellettuali u għalhekk ta’ natura intangibbli. Għalhekk jista’ jkun possibbli li dawn is-servizzi jitqiesu bħala “kkonsmati” ekonomikament minn persuni taxxabbli meta jipprovdu (jipproduċu) fornimenti lill-klijenti tagħhom u għalhekk fl-Istat Membru fejn dawk il-persuni taxxabbli huma stabbiliti. Tali interpretazzjoni tiffavorixxi l-applikazzjoni tal-Artikolu 44.

12 Sentenza tat-28 ta’ Novembru 2013, *MDDP*, C-319/12, EU:C:2013:778, punti 35 sa 39.

13 Sentenza tat-8 ta’ Diċembru 2016, *A u B*, C-453/15, EU:C:2016:933, punti 18 u 19.

14 Sentenza tat-8 ta’ Diċembru 2016, *A u B*, C-453/15, EU:C:2016:933, punt 25.

15 Proposta għad-Direttiva tal-Kunsill li temenda d-Direttiva 77/388/KE fir-rigward tal-post tal-forniment ta’ servizzi, COM(2003) 822, Sezzjoni 3.

16 Proposta emendata tad-Direttiva tal-Kunsill li temenda d-Direttiva 77/388/KEE fir-rigward tal-post tal-forniment ta’ servizzi, COM(2005) 334, Sezzjoni 1, p. 2. Dak l-għan hu rifless fi premissa 4 tad-Direttiva 2008/8/KE, li tiddikjara li r-regola ġenerali f’dak ir-rigward “għandha tkun ibbazata fuq il-post fejn huwa stabbilit ir-riċevitur, aktar milli fejn huwa stabbilit il-fornitur”.

17 Tali kienet ir-regola ġenerali in-segwitu għall-Artikolu 9(1) tas-Sitt Direttiva tal-Kunsill 77/388/KEE tas-17 ta’ Mejju 1977 fuq l-armonizzazzjoni tal-liġijiet ta’ l-Istati Membri dwar taxxi fuq id-dhul mill-bejgħ — Sistema komuni ta’ taxxa fuq il-valur miżjud: bażi uniformi ta’ stima (ĠU Edizzjoni Speċjali bil-Malti, Kapitolu 9, Volum 1, p. 23) u iktar tard l-Artikolu 43 tad-Direttiva 2006/112/KE fil-verżjoni inizjali tagħha. Dik ir-regola baqgħat fis-seħh sal-31 ta’ Diċembru 2009.

32. Madankollu, servizz fir-rigward ta' *avvenimenti* edukattivi jikkostitwixxi provvista waħda, għalkemm komposta, li l-elementi essenzjali tagħha — bħall-kontribuzzjoni ta' għalliem jew lecturer, il-post u l-facilitajiet u s-servizzi anċillari kollha “kkonsmati” fuq il-post — jipprezentaw rabta fiżika mill-qrib mal-post fejn l-avveniment attwalment iseħħ¹⁸. Dan jidher li jiffavorixxi t-tassazzjoni ta' dawk il-fornimenti, meħuda flimkien, fil-post tal-konsum fit-tifsira fiżika ta' dak it-terminu; u b'riżultat ta' dan, jappella għall-applikazzjoni tal-Artikolu 53.

33. Minn dan isegwi fl-opinjoni tiegħi li l-ebda “regola approssimattiva” ovvja għall-pożizzjonijiet rispettivi tal-Artikoli 44 u 53 ma tista' tiġi dedotta mill-għan ġenerali li servizzi forniti lil persuni taxxabli għandhom jiġu ntaxxati fil-post tal-konsum tagħhom. B'mod partikolari, dak l-għan kif rifless fi premessa 6 tad-Direttiva 2008/8/KE¹⁹ ma jindikax b'mod ċar interpretazzjoni wiesgħa jew stretta partikolari ta' artikolu jew iehor.

34. Għalhekk issa, l-ewwelnett, se neżamina l-iskop ta' applikazzjoni tar-regola speċifika elenkata fl-Artikolu 53 tad-Direttiva 2006/112/KE u mbagħad nipprova nagħti lill-qorti tar-rinviju gwida fuq jekk is-servizzi inkwistjoni jaqgħux taħt il-kamp ta' applikazzjoni ta' dik id-dispożizzjoni. Jekk le, għandhom ikunu sugġetti għar-regoli ġenerali elenkata fl-Artikolu 44 ta' dik id-direttiva.

Artikolu 53 tad-Direttiva 2006/112

35. Il-punt kruċjali ta' din il-kawża hu l-kunċett tal-forniment ta' servizzi “in respect of admission to [...] educational [...] events” [fir-rigward tad-dhul għal attivitajiet [...] edukattivi [...] avvenimenti] fil-kuntest tal-Artikolu 53 tad-Direttiva 2006/112/KE. Minhabba li mhux kkontestat li s-seminars inkwistjoni huma ta' natura “educational” [edukattiva], se nanalizza l-bqija tal-kunċetti ewlenin ta' “event” [avveniment] u “admission” [dhul].

36. X'inhu avveniment edukattiv għall-għan ta' dik id-dispożizzjoni?

37. Dak il-kunċett mhux definit fid-Direttiva. Madankollu, l-Artikolu 32(2)(c) tar-Regolament Nru 282/2011²⁰ jirreferi b'mod ġenerali għal “konferenzi u seminars edukattivi u xjentifiċi” bħala eżempji ta' avvenimenti li jaqgħu fil-kamp ta' applikazzjoni tal-Artikolu 53 tad-Direttiva 2006/112/KE, li jissuggerixxi li l-leġislatur kellu l-intenzjoni li jhalli l-iskop ta' dak il-kunċett relattivament wiesgħa.

38. Id-Dizzjunarju Oxford²¹ jiddefinixxi “event” [avveniment] bħala “a thing that happens or takes place, especially one of importance” [xi haġa li tiġri jew iseħħ, speċjalment xi haġa ta' importanza] u b'mod iktar speċifiku bħala, “a planned public or social occasion” [okkażjoni pubblika jew soċjali ppjanata] [traduzzjoni mhux ufficjali]. Il-verżjonijiet lingwistiċi tad-Direttiva 2006/112/KE li stajt niverifika jużaw kliem ekwivalenti li għandu tifsira simili, wiesgħa u funzjonali ħafna²².

18 Il-Qorti konsistentement qieset li tranżazzjoni hi provvista unika fejn, b'mod partikolari, żewġ elementi jew atti, jew iktar, forniti minn persuna taxxabli jkunu tant marbuta mill-qrib li jifformaw, oġġettivament, provvista ekonomika waħda u indivizibbli li d-diviżjoni tagħha tkun ta' natura artifiċjali (ara, per eżempju, is-sentenza tal-10 ta' Novembru 2016, *Baštová*, C-432/15, EU:C:2016:855, punt 70). Għal harsa ġenerali tal-ġurisprudenza fuq “provvisi komposti” u t-trattament fiskali tagħhom taħt id-Direttiva 2006/112/KE, ara l-Opinjoni tal-Avukat Ġenerali Kokott fis-sentenza *Talacre Beach Caravan Sales*, C-251/05, EU:C:2006:295, punt 27 *et seq.*

19 Dik il-premessa tiddikjara li r-regoli biex jiġi determinat il-post tal-forniment tas-servizzi lil persuni taxxabli għandhom “jirriflettu l-principju tat-tassazzjoni fil-post tal-konsum”.

20 Dak ir-regolament kien adottat fuq il-bażi tal-Artikolu 397 tad-Direttiva 2006/112/KE. Hu intiz li jassigura l-applikazzjoni uniformi tas-sistema tal-VAT billi jistabbilixxi regoli li jimplementaw id-dispożizzjonijiet tad-Direttiva 2006/112/KE f'kazijiet fejn l-applikazzjoni ta' dawn tal-ahħar wasslet jew tista' twassal għal divergenzi li huma inkompatibbli mal-funzjonament korrett tas-suq intern (premessi 2 u 4).

21 Ara l-verżjoni onlajn <https://en.oxforddictionaries.com/>.

22 Ara l-verżjonijiet lingwistiċi li ġejjin: CZ: akce; DE: Veranstaltung; ES: manifestacione; FR: manifestation; IT: manifestazione; NL: evenement; PL: impreza; u PT: manifestação. Il-verżjoni lingwistika Svediza tal-Artikolu 53 tinkludi żewġ kunċetti b'tifsira simili hafna. Dawn huma “arrangemang” u “evenemang”.

39. Avveniment għall-iskop tal-Artikolu 53 għalhekk irid jiġi ppjanat bil-quddiem. Kuncettwalment, narah bhala xi haġa indiviżibbli f'termini ta' kontenut, post u żmien. Naturalment, attività li għandha aġenda predefinita u suġġett speċifiku hi iktar probabbli li tikkwalifika bhala avveniment milli attività miftuħa li tipprovi biss qafas ġenerali għal servizz edukattiv.

40. Barra minn hekk, avveniment għandu jitqies bhala ġabra ta' nies biex josservaw jew jippartecipaw f'attività fuq perijodu ta' żmien. Naqbel mar-Renju Unit li Artikolu 53 għalhekk ikopri biss attivitajiet li jinvolvu l-preżenza fiżika tal-klijent. Dik il-konklużjoni hi kkonfermata mill-Artikolu 33 tar-Regolament Nru 282/2011, li jirreferi għal "*persuna li tattendi* għal avveniment" (enfasi miżjuda).

41. Iż-żmien hu wkoll fattur sinjifikanti. It-tul ta' servizz normalment jippermetti biex wiehed jiddistingwi bejn avvenimenti edukattivi u attivitajiet oħra edukattivi. Konferenza jew seminar tipikament idumu bejn ftit sigħat u diversi ġranet; filwaqt li kors tal-università x'aktarx idum għaddej għal perjodu sinjifikattivament itwal (per eżempju tliet ġimgħat, xhar, semestru, sena akkademika). Dak tal-ewwel x'aktarx li jaqa' fil-kamp ta' applikazzjoni tal-Artikolu 53 filwaqt li dak tal-aħħar ma jaqax. Ir-riferenza għal "hlas fil-forma ta' sottoskrizzjoni, biljett għal staġun jew miżata perijodika" f'Artikolu 32(1) tar-Regolament Nru 282/2011 tissuġġerixxi li serje ta' avvenimenti awtonomi jistgħu wkoll jikkostitwixxu avveniment għall-għan ta' Artikolu 53 tad-Direttiva 2006/112/KE. B'kuntrast, serje ta' sessjonijiet ta' taħriġ li jitqiesu bhala unita waħda u maqsumin fuq diversi ġimgħat jew kors lingwistiku li jdum trimestru ma jidherx li jaqblu faċilment mal-veru tifsira tat-terminu "avveniment". Pjuttost, dawn għandhom jiġu kklassifikati bhala edukazzjoni kontinwa — jiġifieri tip ta' attività edukattiva li taqa' fil-kamp ta' applikazzjoni tal-Artikolu 44.

42. Jekk attività hijiex kontinwa jew maqsuma f'diversi partijiet jew sessjonijiet tista' wkoll toffri indikazzjoni għall-klassifikazzjoni tagħha għal raġunijiet ta' taxxa. Inqis li avveniment hu, bhala kwistjoni ta' principju, attività bla waqfien. Fejn kors jew perijodu ta' taħriġ idum iktar minn ġurnata, hu iktar probabbli li jaqa' fil-kamp ta' applikazzjoni tal-Artikolu 53 jekk isir fuq diversi ġranet konsekuttivi. Madankollu, waqfa ta' ġurnata fin-nofs ma tiskwalifikax awtomatikament fl-opinjoni tiegħi tali attività bhala avveniment. B'kuntrast, kors li jdum diversi ġimgħat jew iżjed, maqsum f'numru ta' partijiet inkluż diversi pawzi, hu inqas probabbli li jikkwalifika bhala avveniment. Jekk barra minn hekk, tali kors jirrikjedi preparazzjoni sinjifikanti mill-partecipanti qabel jew bejn kull sessjoni individwali — b'mod partikolari fejn ikun hemm test jew xi forma ta' evalwazzjoni fl-aħħar ta' kull sessjoni — dan jidher li jaqa' preċiżament fil-kuncett ta' attività ta' taħriġ estensiv jew kontinwu u għalhekk hu wisq inqas probabbli li jikkwalifika bhala avveniment.

43. Loġikament għalhekk isegwi li mhux possibbli li tispeċifika kriterju wiehed li jistabbilixxi massimu ta' tul ta' żmien eżatt għal avveniment fil-kuntest tal-Artikolu 53. Minflok, numru ta' fatturi jridu jiġu evalwati flimkien każ b'każ.

44. Għalhekk inqis li l-Artikolu 53 tad-Direttiva 2006/112/KE ikopri attivitajiet edukattivi indiviżibbli li huma ppjanati bil-quddiem u li jsiru f'post speċifiku u mifruxa fuq perijodu ta' żmien qasir u li jikkonċerna suġġett predefinit. Bil-maqlub, attivitajiet edukattivi li ma jkollhomx wiehed jew uħud minn dawn il-karatteristiċi, bhal serje ta' laqgħat jew workshops separati li jsiru f'dati jew postijiet differenti, korsijiet skedati fuq perijodu fit-tul jew sensiela ta' laqgħat miftuħa, speċjalment jekk il-programm tagħhom jew l-aġenda mhumiex definiti bil-quddiem, jaqgħu 'l barra minn dak il-kuncett.

45. Fl-interpretazzjoni tal-Artikolu 53 hu neċessarju wkoll li tiġi determinata it-tifsira tat-terminu "admission" [dħul]. L-Artikolu 32(1) tar-Regolament Nru 282/2011 jispjega li huma s-servizzi "li tagħhom il-karatteristiċi essenzjali huma l-għoti tad-dritt ta' aċċess għal avveniment" biss li jaqgħu fil-kamp ta' applikazzjoni tal-Artikolu 53 tad-Direttiva 2006/112/KE.

46. Analizi lingwistika tat-terminu “admission” [dhul] ma tipprovdi indikazzjonijiet konklużivi għall-interpretazzjoni tiegħu. Id-Dizzjunarju Oxford²³ jiddefinixxi l-kunċett ta’ “admission” [dhul] bħala “the process or fact of entering or being allowed to enter a place or organisation” [il-proċess jew fatt ta’ dhul jew permess biex tidhol f’post jew organizzazzjoni]. Il-verżjonijiet lingwistiċi tad-Direttiva li stajt niverifika jużaw termini li għandhom tifsira wiesgħa simili ħafna²⁴.

47. L-istorja legiżlattiva turi li l-intenzjoni tal-legiżlatur tal-Unjoni kienet biex gradwalment jibdel, b’effett mill-1 ta’ Jannar 2010, ir-regola ġenerali li tiddefinixxi l-post tal-forniment ta’ servizzi lil persuni taxxabbli mill-Istat Membru fejn il-fornitur hu stabbilit²⁵ għall-Istat Membru fejn il-klijent hu stabbilit²⁶. B’mod parallel, l-għan tar-regola speċifika — li tipprovdi għal tassazzjoni ta’ servizzi edukattivi furniti lil persuni taxxabbli fl-Istat Membru fejn is-servizzi jseħhu fiżikament — kien ukoll ristrett, mill-1 ta’ Jannar 2011, favur dik ir-regola ġenerali ġdida²⁷.

48. Il-materjal legiżlattiv preparatorju li jwassa għall-adozzjoni tad-Direttiva 2008/8/KE jissuggerixxi li l-użu tat-termini “dhul” u “avvenimenti” ma kienx xi haġa aċċidentali jew każwali. Għall-kuntrarju: l-introduzzjoni ta’ dawk il-kunċetti kienet sugġetta għal diskussjonijiet fit-tul u kienet intenzjonali²⁸.

49. Peress li l-legiżlatur tal-Unjoni deliberatament għażel li jzomm, għalkemm f’forma ristretta, regola speċifika fir-rigward ta’ ċertu servizzi edukattivi, dik id-dispożizzjoni ma tistax tiġi interpretata b’mod li jnaqqas mill-iskop tagħha mingħajr ma jikkomprometti dak l-għan.

50. Iktar indikazzjonijiet kif “dhul” għandu jiġi interpretat jitnisslu mill-kuntest. Artikoli 44 u 53 tad-Direttiva 2006/112/KE flimkien jipprovdu regola ġenerali u speċifika għal servizzi edukattivi furniti lil persuni taxxabbli, filwaqt li Artikoli 45 u 54 jwettqu rwol simili fil-kuntest ta’ servizzi edukattivi furniti lil klijenti finali. Is-similaritajiet jieqfu hemmhekk. Filwaqt li l-Artikolu 53 jirreferi għal “services in respect of admission to educational events” [servizzi fir-rigward ta’ dhul għal attivitajiet edukattivi [...] jew avvenimenti simili], l-Artikolu 54 japplika għal “services [...] relating to [...] educational [...] activities” [servizzi [...] relatati ma’ [...] *attivitajiet* [...] edukattivi] (enfasi miżjuda). L-għan tad-dispożizzjoni tal-aħħar għalhekk hu usa’ minn żewġ aspetti. L-ewwelnett, mhux limitata għal “educational events” [avvenimenti edukattivi]²⁹, iżda tinkludi diversi tipi ta’ “educational activities” [attivitajiet edukattivi]. It-tieni nett u iktar importanti, mhux limitata għal servizzi fil-kuntest ta’ “dhul”.

23 Ara l-verżjoni onlajn <https://en.oxforddictionaries.com/>.

24 Ara l-verżjonijiet lingwistiċi li ġejjin: CZ: vstup; DE: Eintrittsberechtigung; ES: acceso; FR: accès; IT: accesso; NL: toegang; PL: wstęp; PT: acesso; u SV: tillträde.

25 Tali kienet ir-regola ġenerali fis-sehh sal-31 ta’ Diċembru 2009. Ara n-nota f’qiegħ il-paġna 17 iktar ‘il fuq.

26 Mill-1 ta’ Jannar 2010, tali kienet ir-regola ġenerali skont l-Artikolu 44 tad-Direttiva 2006/112/KE, kif emendata mill-Artikolu 2 tad-Direttiva 2008/8/KE.

27 Sal-31 ta’ Diċembru 2010, dik ir-regola speċifika kienet applikat għal servizzi fir-rigward ta’ attivitajiet edukattivi (sal-31 ta’ Diċembru 2009, skont l-Artikolu 52 tad-Direttiva 2006/112/KE fil-verżjoni inizzjali tagħha; u bejn l-1 ta’ Jannar u l-31 ta’ Diċembru 2010, skont l-Artikolu 53 tad-Direttiva 2006/112/KE kif emendata mill-Artikolu 2 tad-Direttiva 2008/8/KE). Mill-1 ta’ Jannar 2011, l-iskop ta’ dik ir-regola kien ristrett għal servizzi fir-rigward ta’ dhul għal *avvenimenti* edukattivi, skont l-Artikolu 53 tad-Direttiva 2006/112/KE kif emendat mill-Artikolu 3 tad-Direttiva 2008/8/KE.

28 Tul il-proċess legiżlattiv diversi possibiltajiet ġew iddeliberati: (i) biex tabolixxi r-regola speċifika f’Artikolu 9(2)(c) tad-Direttiva 77/388/KEE li jipprovdi għat-tassazzjoni ta’ servizzi edukattivi fl-Istat Membru fejn “jinghataw materjalment” u biex jissottomettu dawk is-servizzi għar-regola ġenerali (ara d-dokumenti tal-Kummissjoni COM(2003) 822 tat-23 ta’ Diċembru 2003 u COM(2005) 334 tal-20 ta’ Lulju 2005 kif ukoll id-dokument tal-Kunsill 11857/04 tal-4 ta’ Awwissu 2004); (ii) biex tinzamm dik ir-regola speċifika (ara d-dokumenti tal-Kunsill 11162/04 tat-8 ta’ Lulju 2004 u 16112/05 tat-23 ta’ Diċembru 2005); (iii) biex tirrestringi l-iskop ta’ dik ir-regola speċifika għall-“forniment ta’ dhul” għal attivitajiet edukattivi (ara d-dokumenti tal-Kunsill 11162/04 tat-8 ta’ Lulju 2004 u 15420/04 tad-29 ta’ Novembru 2004) u, finalment, (iv) biex tipprovdi għal perijodu tranzitorju mill-1 ta’ Jannar sal-31 ta’ Diċembru 2010 (ara issa Artikolu 2 u 3 tad-Direttiva 2008/8/KE) tul liema, minkejja it-tibdil fir-regola ġenerali, l-iskop tar-regola speċifika applikabbli għal attivitajiet edukattivi baqa’ mhux mittiefes, u sussegwentement dik ir-regola speċifika kienet ristretta għal servizzi fir-rigward tad-“dhul għal avvenimenti edukattivi” (dokument tal-Kunsill 9913/2/06 tat-2 ta’ Ġunju 2006).

29 Il-verżjoni Maltja tad-Direttiva tuża “attivitajiet [...] edukattivi [...] jew avvenimenti simili” fiż-żewġ dispożizzjonijiet.

51. Il-fatt li l-leġizlatur tal-Unjoni juża termini differenti f'dawk id-dispożizzjonijiet ġirien jissuġġerixxi li l-intenzjoni tiegħu kienet li jiddistingwi bejn tliet kategoriji differenti ta' servizzi edukattivi konċernati. Ċertu *attivitajiet* edukattivi biss (tal-ewwel u l-usa' kategorija ta' servizzi) jikkostitwixxu *avvenimenti* edukattivi (it-tieni kategorija intermedjarja) u ftit servizzi biss fir-rigward ta' tali avvenimenti jistgħu jiġu kklassifikati li huma essenzjalment "fir-rigward tad-dhul" (it-tielet u l-iktar kategorija stretta; enfasi miżjuda)³⁰.

52. Il-kuntest li fih jinsab l-Artikolu 53 għalhekk imur kontra l-interpretazzjoni restrittiva ta' "dhul" imressqa minn Skatteverket u l-Kummissjoni. Minn naħa waħda, dik l-interpretazzjoni ċaħħad il-kunċett ta' "admission to an event" [dhul għal avveniment], u għalhekk ċaħħad lil Artikolu 53 minn haġna mis-sustanza tagħha. Minn naħa l-oħra, servizzi fil-kuntest ta' "admission to an educational event" [dhul għal avveniment edukattiv] ma jistgħux jitqabblu mal-forniment ta' "educational event" [avveniment edukattiv]. Pjuttost, dawk iż-żewġ kategoriji ta' servizzi għandhom jiġu distinti fuq il-bażi ta' kriterju objettiv, ċar u operabbli.

53. Fil-fehma tiegħi, is-soluzzjoni biex tinterpreta Artikolu 53 qiegħda fl-enfasi li dik id-dispożizzjoni titfa' fuq parteċipanti individwali. Dik id-dispożizzjoni hi kkonfermata indirettament mill-Artikolu 33 tar-Regolament Nru 282/2011, li jirreferi għal fornimenti lil "persuna *li tattendi* għal avveniment" (enfasi miżjuda). Għalhekk, il-karatteristika essenzjali tas-servizzi li jaqgħu fil-kamp ta' applikazzjoni tal-Artikolu 53 hi d-dritt ta' dhul li jista' jingħata lil individwu jew numru ta' individwi għall-bini fejn avveniment edukattiv ikun qiegħed isir. Il-prezz jista' jingħad li jkun tħallas bi tpattija għall-għoti tad-dritt ta' dhul għal avveniment partikolari lil numru ta' individwi. F'termini prattici għalhekk, kif fornitur ta' avveniment jikkontrolla n-numru ta' individwi li jistgħu jingħataw aċċess u jitlob hlas lil persuna taxxabli għad-dhul, tali avveniment probabbli li jaqa' fil-kamp ta' applikazzjoni tal-Artikolu 53 tad-Direttiva 2006/112/KE.

54. B'kuntrast, il-provvista tal-avveniment *bħala tali*, jiġifieri servizz li jikkonsisti fl-organizzazzjoni jew li tospita avveniment edukattiv u l-kummerċjalizzazzjoni tiegħu *b'mod shih* ma jaqax fil-kamp ta' applikazzjoni tal-Artikolu 53. Dan jista' jkun, pereżempju, meta servizz jikkonsisti fil-bejgħ ta' taħriġ diġà lest jew seminar lil persuna taxxabli biex jerga' jinbiegħ lil persuni taxxabli oħrajn jew biex jiġi offrut lil grupp li hu bejn wieħed u ieħor definit b'mod preċiż (pereżempju, lill-persunal u l-familjari tagħhom li qed jakkumpanjawhom)³¹ anki jekk l-ammont totali tan-nies hu stabbilit.

55. Fil-fehma tiegħi, hu rrilevanti jekk il-parteeċipazzjoni ta' individwu fl-avveniment tkunx attiva jew passiva. Dak jiddependi min-natura tal-avveniment inkwistjoni: attendenza għal lekċer normalment ma tinvolvi parteċipazzjoni ta' natura attiva. Parteċipazzjoni f'seminar haġna drabi tirrikjedi lil dawk li jattendu biex jaġixxu b'mod kemmxajn iktar attiv. Id-dritt li wieħed jattendi huwa sekondarju u inseparabbli mid-dritt primarju tad-dhul u naturalment huwa suġġetti wkoll għal Artikolu 53.

56. Fejn "dhul" għal avveniment jikkostitwixxi wieħed minn haġna partijiet ta' servizz shih (u għalhekk ma jistax jitqies bħala element essenzjali), dak is-servizz kumplessivament għandu jkun suġġett għar-regola ġenerali fl-Artikolu 44. Dak ikun il-każ, pereżempju, meta servizz jikkonsisti fl-organizzazzjoni ta' vjaġġ professjonali għall-kap kontabilista ta' kumpannija, li jinkludi mhux biss il-parteeċipazzjoni f'konferenza edukattiva, iżda wkoll ikel, akkomodazzjoni u zjarat lil numru ta' attrazzjonijiet turistiċi.

30 Dik id-konklużjoni jidher li tikkoinċidi mal-interpretazzjoni maqbula kważi unanimament fil-Kumitat tal-VAT waqt il-laqgħa bejn l-10 u t-12 ta' Mejju 2010 fis-sens li "il-kunċett ta' 'attivitajiet' previst f'Artikolu 54 tad-Direttiva tal-VAT (fil-kliem litterali tiegħu b'effett mill-1 ta' Jannar 2011) jinkludi wkoll avvenimenti kif previst f'Artikolu 53 ta' dik id-Direttiva (fil-kliem litterali tiegħu b'effett mill-1 ta' Jannar 2011)" (enfasi miżjuda). Ara l-linji gwida tal-Kumitat tal-VAT tal-91 laqgħa, dokument numru A – taxud.c.1(2010)426874 – 668, punt 2. Infakkar li l-Kumitat tal-VAT hu stabbilit fuq il-bażi tal-Artikolu 398(2) tad-Direttiva 2006/112/KE u jinkludi rappreżentanti tal-Kummissjoni u tal-Istati Membri. Filwaqt li l-linji gwida mahruġa minn dak il-kumitat huma biss l-opinjoni ta' kumitat konsultattiv u mhux interpretazzjoni uffiċjali tad-dritt tal-Unjoni, u għalhekk ma għandhomx saħħa legali, huma madankollu jipprovdu għodda utli għall-interpretazzjoni tad-Direttiva 2006/112/KE. Ara, f'dan ir-rigward, il-Konklużjonijiet tal-Avukat Ġenerali Kokott f'*RR Donnelley Global Turnkey Solutions Poland*, C-155/12, EU:C:2013:57, punti 46 sa 50.

31 Pereżempju, avvenimenti ta' divertiment jew kulturali ta' ġurnata offruti minn imprendituri lill-persunal u l-familji tagħhom.

57. Il-fatt li l-Artikolu 33 tar-Regolament Nru 282/2011 jidentifika l-użu ta' kmamar tal-ilbies jew ta' faċilitajiet sanitarji minn dawk li jattendu avvenimenti edukattivi bħala "servizzi anċillari" ma jifexx dubju fuq dawk il-konkluzjonijiet jew jikkellew favur interpretazzjoni iktar stretta ta' "aċċess". Dawk is-servizzi anċillari huma direttament relatati mal-aċċess bl-istess mod li huma relatati mal-attenzenza u l-partecipazzjoni. Minnhom innifishom ma jikkostitwixxux benefiċċju mixtieq mill-klijenti. Sempliciment jikkontribwixxu għat-tgawdija iktar ampja tas-servizz prinċipali fornit. Naturalment għalhekk, għandhom jaqsmu t-trattament fiskali tas-servizz prinċipali, jiġifieri l-aċċess għall-avveniment³². Il-fatt li Artikolu 33 jeskludi servizzi intermedjarji relatati mall-bejgħ ta' biljetti tad-dhul mill-iskop ta' "servizzi anċillari" ma jindikax li hemm argument konvinċenti favur interpretazzjoni partikolarment stretta tat-terminu "aċċess".

58. Barra minn hekk, b'differenza mill-Artikolu 54 (fornimenti lil persuni mhux taxxabbli), l-Artikolu 53 ma jkoprix servizzi oħra mhux relatati mad-dhul jew il-"forniment tas-servizzi ta' l-organizzaturi ta' attivitajiet" [edukattivi] li jakkumpanjawhom. Fejn tali servizzi oħra huma forniti lil persuni taxxabbli, il-post tal-forniment hu identifikat skont ir-regola ġenerali stabbilita fl-Artikolu 44. Dan ikompli jsaħħa l-argument li l-Artikolu 53 hu intiz li japplika speċifikament għas-servizz li jipprovdi għad-dritt tad-dhul għall-partecipanti bi skambju għal hlas, filwaqt li servizzi ta' natura differenti jaqgħu 'l barra mill-ambitu ta' dik id-dispożizzjoni.

59. Finalment, kull wieħed mis-servizzi relatati mad-diversi passi meħtieġa biex torganizza, tospita u tagħmel avveniment disponibbli għal partecipanti individwali għandu jiġi kkunsidrat fuq il-merti tiegħu stess. F'termini prattiċi, l-interpretazzjoni li ssuġġerijt hawn fuq tfisser li l-forniment ta' avveniment edukattiv bi hlas, irrispettivament min-numru ta' persuni li jattendu, u fejn il-prezz jiddependi essenzjalment mit-tul (numru ta' sigħat) ta' tali avveniment, il-komponenti tiegħu jew parametri tekniċi oħra, iktar milli n-numru ta' individwi li jattendu l-avveniment, jaqa' 'l barra mill-ambitu tal-Artikolu 53 tad-Direttiva 2006/112/KE.

60. Minn dan isegwi li fejn l-organizzatur ta' avveniment edukattiv ibiegħ is-servizz li jipprovdi tali avveniment kollu kemm hu lil terzi³³, għal persuna li jimpjega li għandu l-intenzjoni li joffri taħriġ intern lill-impjegati tiegħu jew għal sid ta' ċentru tal-konferenzi li għandu l-intenzjoni li jqiegħed dak l-avveniment fis-suq hu stess, dik it-tranzazzjoni taqa' 'l barra mill-ambitu ta' Artikolu 53 u għandha tiġi intaxxata skont l-Artikolu 44. B'kuntrast, fejn il-persuna taxxabbli li akkwistat tali avveniment terġa tbiegħ il-postijiet vakanti lil persuna taxxabbli oħra għal prezz li essenzjalment jiddependi min-numru ta' persuni li jiddaħħlu, id-"dhul" għal dak l-avveniment hu l-essenza ta' tali servizz u, għaldaqstant, japplika l-Artikolu 53. Bl-istess mod, fejn persuna li jimpjega li xtara l-forniment ta' servizzi fir-rigward ta' avveniment jirrealizza li l-kamra tal-konferenzi li fiha se jsir dak l-avveniment tista' tospita iktar persuni milli għandu impjegati jiddeciedi li jbigħ il-bqija tal-postijiet lil persuna jew persuni taxxabbli u naturalment jitlob prezz għal kull persuna li tiddaħħal, dik jew dawk it-tranzazzjonijiet jaqgħu wkoll fil-kamp ta' applikazzjoni tal-Artikolu 53.

Kriterji oħra

61. Skatteverket, l-Isvezja u l-Kummissjoni jargumentaw li l-Qorti għandha tikkunsidra kriterji oħra relatati mal-applikazzjoni tal-Artikolu 53 tad-Direttiva 2006/112/KE. Ma naqbilx ma' dak l-approċċ. Għal raġunijiet ta' bon ordni se neżamina s-suġġerimenti prinċipali tagħhom hawn isfel.

³² Sentenza tal-21 ta' Ġunju 2007, *Ludwig*, C-453/05, EU:C:2007:369, punt 18.

³³ Diversi xenarji oħra inkluz il-forniment ta' tipi differenti ta' servizzi minn intermedjarji huma possibbli. Imorru lil hinn mill-ambitu ta' dawn il-Konkluzjonijiet u m'iniex se nikkunsidrahom iktar. Għal diskussjoni ta' dawk l-aspetti ara l-Linji Gwida tal-Kumitat tal-VAT tas-97 laqgħa tas-7 ta' Settembru 2012, dokument numru A – taxud.c.1(2012)1453230 – 743. Ara wkoll Amand, Ch., Il-post tal-forniment tad-dhul għal avvenimenti xjentifiċi u edukattivi fl-Unjoni Ewropea, *International VAT Monitor*, Lulju-Awwissu 2015, p. 213.

62. L-ewwelnett, diversi aspetti tekniċi jew prattiċi relatati mar-registrazzjoni u ħlas, b'mod partikolari jekk dawn l-elementi huma ttrattati bil-quddiem, huma irrilevanti sa fejn mhumiex kapaci jbiddu n-natura tas-servizz inkwistjoni. Artikolu 32(1) tar-Regolament Nru 282/2011 jipprovdi f'termini wiesgħa illi dawk id-drittijiet għandhom jingħataw “bi skambju għal biljett jew ħlas, inkluż ħlas fil-forma ta' sottoskrizzjoni, biljett għal staġun jew mizata perjodika”. L-istess għandu jkun veru fir-rigward tal-forma li fiha d-drittijiet tad-dħul huma trasferiti lill-benefiċjarju tagħhom.

63. It-tieni nett, ma nistax naċċetta s-suggeriment tal-Kummissjoni li Artikolu 53 japplika biss għal avvenimenti fejn il-fornitur *ma* jafx tal-inqas uħud mill-partecipanti bil-quddiem. Il-Kummissjoni targumenta li avvenimenti li għalihom hemm bżonn registrazzjoni bil-quddiem, li b'hekk tippermetti lill-fornitur ikun jaf bil-quddiem l-istatus fiskali tal-partecipanti kollha flimkien mad-data fuq l-identifikazzjoni fiskali, jaqa' fil-kamp ta' applikazzjoni tal-Artikolu 44.

64. Ma nara xejn fid-dispożizzjonijiet rilevanti li jstipula li “dħul” jirrikjedi li l-avvenimenti jkunu miftuhin, tal-inqas parzjalment, għall-pubbliku ġenerali jew lil grupp ta' klijenti mhux identifikati u anonimi. Lanqas ma nista' nara fuq liema bażi li tagħmel il-partecipazzjoni f'seminar disponibbli għal klijent mhux magħruf tittrasforma n-natura tas-servizz fil-forniment ta' 'dħul', filwaqt li l-bejgħ tal-istess servizz lil klijent magħruf minn qabel għandu jitqies li jaqa' 'l barra mill-ambitu ta' dak il-kuncett.

65. Tali kriterju jidher li hu kemm arbitrarju kif ukoll suxxettibbli għall-manipulazzjoni. Jippermetti organizzatur ta' avveniment transkonfinali li jagħzel Stat Membru fejn jiġi intaxxat, sempliciment billi jibdel element kompletament mhux sinjifikanti tas-servizz offrut — pereżempju, deliberatament jonqos milli jitlob uħud mill-partecipanti fl-avveniment biex jissottomettu n-numru ta' identifikazzjoni tal-VAT bil-quddiem jew billi jiddaħħlu diversi klijenti taxxabbli fl-aħhar minuta billi joffrilhom biljetti mal-bieb.

66. Il-fatt li, fis-seduta, il-Kummissjoni invokat li d-dħul għal avveniment fuq il-baży ta' biljett staġonali *nominattiv* jaqa' *fil-kamp* ta' applikazzjoni tal-Artikolu 53 iżid biss mal-konfużjoni u juri li l-istituzzjoni għandha diffikultà biex tiddetermina preċiżament il-limiti tal-kriterju li hi stess ressqet.

67. Għall-istess raġunijiet, ma nistax naċċetta li l-applikazzjoni tal-Artikolu 53 għandha ddr fuq jekk il-kisba ta' data fuq l-identifikazzjoni fiskali qabel avveniment hux (sugġettivament) “impossibbli” għall-fornitur. Ma nsibhiex plawżibbli nikkonċepixxi li fil-prattika jkun impossibbli jew eċċessivament diffiċli biex jingħabar ammont minimu ta' data minn persuni taxxabbli li jippartecipaw f'avveniment qabel tingħata lilhom il-fattura (li żgur ikunu jridu għal raġunijiet ta' taxa), anki jekk il-biljetti stess huma mahruġa fuq il-post, direttament qabel l-avveniment³⁴.

68. Bl-istess mod insib diffikultà bil-proposta mressqa minn Skatteverket fis-sens li fejn id-dħul għal avveniment hu offrut lill-pubbliku ġenerali — minflok lil wiehed, uħud jew grupp speċifiku predefinit ta' persuni taxxabbli — l-Artikolu 53 ma japplikax. Fl-opinjoni tiegħi, tali ċirkustanza mhux tali li timmina n-natura essenzjali ta' dak id-dħul għall-forniment inkwistjoni.

69. Dak il-kriterju jidher għalija bħala arbitrarju u suxxettibbli għall-manipulazzjoni bħal dak imressaq mill-Kummissjoni. Il-fornitur jista' faċilment jinfluwenza l-post tal-forniment ta' avvenimenti edukattivi transkonfinali, jew billi jirrestringi ċ-ċirku ta' klijenti potenzjali lil min jindirizza l-offerta tiegħu jew billi jwessgħu, pereżempju billi jirreklama l-avveniment fuq sit aċċessibbli pubblikament jew ibiegħ il-bqija tal-postijiet mal-bieb lil klijenti li jkunu interessati jattendu. Inżid li peress li s-seminars ipprovdu minn Srf konsulterna huma miftuħa kemm għall-membri kif ukoll għal dawk li mhux membri tal-assocjazzjoni professjonali ta' kontabilisti Svedizi, dak il-kriterju ma jidherx li jgħin id-determinazzjoni tal-post tal-forniment tas-servizzi inkwistjoni.

³⁴ Dik l-opinjoni tikkonferma biss il-konkluzjoni tiegħi f'punt 62 iktar 'il fuq li registrazzjoni jew pagament bil-quddiem huma immaterjali għall-applikazzjoni tal-Artikolu 53.

70. It-tielet nett, l-Isvezja u l-Kummissjoni jargumentaw li l-Artikolu 53 għandu jiġi applikat biss jekk it-taxxa fil-post tal-forniment tas-servizz ma tinvolvi dak li jsejnhulu “piż amministrattiv sproporzjonat” fuq il-persuni taxxabli konċernati. Għal dak l-għan, jistrieħu fuq il-kontenut ta’ premessa 6 tad-Direttiva 2008/8³⁵ u jargumentaw — flimkien ma’ Skatteverket — li fil-każ partikolari tas-seminars inkwistjoni, il-piż amministrattiv li jirriżulta mill-applikazzjoni tal-Artikolu 53 ikun sproporzjonat³⁶.

71. Huwa perfettament veru li wiehed mill-għanijiet tal-Kummissjoni fil-proposta tagħha li temenda d-Direttiva 2006/112 kien li tevita li timponi piż amministrattiv ieħor³⁷. Il-premessa 6 tad-Direttiva 2008/8 debitament tirrifletti dak l-għan. B’dan kollu jiena ċar li persuna taxxabli ma tistax tibbaża ruħha fuq piż amministrattiv li potenzjalment jitnissel mill-fatt li servizz hu ntaxxat fi Stat Membru flok ieħor biex tinnewtralizza l-effett tad-dispożizzjoni tad-dritt tal-Unjoni applikabbli. Anki jekk, *quod non*, il-premessa 6 kellha titqies bħala prinċipju ta’ interpretazzjoni, il-formolazzjoni ċara tal-Artikolu 53 ma tistax tiġi meġhluha, peress li premessa ma tistax tiegħu preċedenza fuq it-test legiżlattiv³⁸.

72. Li taċċetta tali kriterji jkun irendi l-applikazzjoni tal-Artikolu 53 dipendenti fuq il-gabra partikolari ta’ ċirkustanzi speċifiċi tal-każ. Hu inkonċepibbli li sistema ta’ tassazzjoni fl-Unjoni tista’ titmexxa fuq il-bażi ta’ kunsiderazzjonijiet tant volatili u każwali. Barra minn hekk, mhux kompletament ċar kif wiehed jista’ jidentifika s-sitwazzjonijiet li fihom il-piż amministrattiv jilhaq il-limiti li jitqies sproporzjonat. Li hu ċar hu li tali kriterju ma jaħdimx. Ikun jirrikjedi li l-persuni taxxabli interessati jivverifikaw f’kull każ individwali jekk dak il-limitu mhux definit ikunx intlaħaq. Dan kieku ta’ spiss iqegħedhom f’kunflitt mal-awtoritajiet kompetenti.

73. Ġeneralment, jidher li l-piż amministrattiv li f’ċertu każijiet jista’ jirriżulta minn dispożizzjonijiet ġeneralment applikabbli tad-dritt nazzjonali intizi biex jittrasponu d-direttivi tal-UE ma jista’ qatt jitqies bħala sproporzjonat sakemm daww id-dispożizzjonijiet tal-aħħar ma jiġux imwarrba minn din il-Qorti fuq il-bażi li mhumiex proporzjonati. Madankollu, dik il-kwistjoni mhux parti minn din id-domanda preliminari, u mhux se niddiskutiha iktar. Inzid biss li, peress li d-Direttivi 2008/8 u 2008/9/KE³⁹ jistabbilixxu numru ta’ regoli u proċeduri speċifikament intizi biex inaqqsu kwalunkwe piż amministrattiv potenzjali fuq persuni taxxabli fir-rigward ta’ fornimenti fl-Istat Membru li mhux dak fejn huma stabbiliti⁴⁰, hu diffiċli biex wiehed jara kif l-Artikolu 53 tad-Direttiva 2006/112 jista’ jitqies li jwassal għal piż sproporzjonat għall-persuni taxxabli konċernati.

74. Inzid li hu ċar mill-ġurisprudenza li l-preambolu ta’ att tal-Unjoni ma għandu l-ebda saħħa legali u wiehed ma jistax jistrieħ fuqu biex jidderoga mid-dispożizzjonijiet attwali tal-att inkwistjoni jew biex jinterpretahom b’mod li ċarament imur kontra l-kontenut tagħhom⁴¹.

35 Primarjament li, “[f]’ċerti ċirkostanzi, ir-regoli ġenerali rigward il-post fejn ikunu forniti s-servizzi....ma jkunux applikabbli u għandhom minflok japplikaw esklużjonijiet speċifikati. [Huma] għandhom ikunu fil-biċċa l-kbira bbażati fuq kriterji eżistenti u jirriflettu l-prinċipju tat-tassazzjoni fil-post tal-konsum, filwaqt li ma jimponux piżijiet amministrattivi sproporzjonati fuq ċerti negozjanti”.

36 In-noti jindikaw li l-allegat piż amministrattiv ġdid ikun jikkonsisti fir-reqwiżit: (i) li jirreġistra għal raġunijiet ta’ VAT fl-Istat Membru fejn l-avveniment attwalment iseħh; u (ii) jiehu hsieb il-VAT hemmhekk; u (iii) speċifikament għall-klijenti, biex jiehu hsieb il-proċedura biex jagħmel talba għall-hlas lura tal-VAT tal-input imhallas.

37 Ara l-punt 30 iktar ‘il fuq u r-referenzi għall-proposti tal-Kummissjoni iċċitati hemmhekk.

38 Ara, b’analogija, il-Konklużjonijiet tiegħi f’*Finanzamt Dortmund-West*, C-366/12, EU:C:2013:618, punt 55.

39 Direttiva tal-Kunsill tat-12 ta’ Frar 2008 li tistabbilixxi regoli dettaljati għar-rifużjoni [hlas lura] tat-taxxa fuq il-valur miżjud, prevista fid-Direttiva 2006/112/KE, għal persuni taxxabli mhux stabbiliti fl-Istat Membru ta’ rifużjoni iżda stabbiliti fi Stat Membru ieħor (ĠU 2008 L 44, p. 23).

40 Għalhekk, il-premessa 8 tad-Direttiva 2008/8 tiddikjara li “biex jiġu ssimplifikati l-obbligi fuq in-negozji involuti f’attivitajiet fl-Istati Membri fejn m’humiex stabbiliti, għandha tiġi stabbilita skema li tippermettilhom li jkollhom punt wiehed ta’ kuntatt elettroniku għall-identifikazzjoni u d-dikjarazzjoni tal-VAT”. Il-premessa 2 tad-Direttiva 2008/9 tiddikjara li l-proċedura tal-hlas lura tal-VAT “għandha tiġi ssimplifikata u mmodernizzata billi tippermetti l-użu ta’ teknoloġiji moderni” u l-premessa 3 tispedja li dik il-proċedura “għandha trawwem il-pożizzjoni tan-negozji”. Daww l-għanijiet huma riflessi fid-dispożizzjonijiet partikolari ta’ daww id-direttivi. M’iniex se niżviluppa dan l-argument iktar, peress li jmur lil hinn mill-iskop ta’ dawn il-Konklużjonijiet.

41 Sentenza tal-24 ta’ Novembru 2005, *Deutsches Milch-Kontor*, C-136/04, EU:C:2005:716, punt 32 u l-ġurisprudenza ċċitata.

75. Fi ftit kliem, jekk jiġi applikat wiehed mill-kriterji l-oħra li tressqu dan iwassal għal interpretazzjoni partikolarment stretta tal-Artikolu 53 tad-Direttiva 2006/112. Inqis li ma hemm xejn fil-formolazzjoni jew fl-għan ta' dik id-dispożizzjoni biex jappoġġja tali interpretazzjoni ristretta. Barra minn hekk, skont dawk il-kriterji l-persuni taxxabbli interessati jridu juru, kull darba, li l-fornimenti tagħhom jilħqu dawk il-kriterji volatili u l-awtoritajiet kompetenti mbagħad iridu jikkonfermaw dan. Dan jipprezenta potenzjal kbir għal kontenzjoni u probabbli li jwassal għal żieda fil-piż amministrattiv totali, li hu pjuttost bil-kontra tal-għan stabbilit fil-premessa 6.

76. Dawk il-kriterji jistgħu wkoll iwasslu għal sitwazzjoni paradossali, fejn avvenimenti edukattivi simili li jseħhu b'mod parallel fl-istess post ikunu ntaxxati fi Stati Membri differenti, skont il-post fejn il-klijenti huma stabbiliti. Mill-perspettiva tal-funzjonament tas-suq intern u tar-regoli tal-kompetizzjoni, din ma tidhirx li hi sitwazzjoni partikolarment mixtieqa⁴².

77. Finalment, jekk l-applikazzjoni tal-Artikolu 53 tkun sugġetta għal kwalunkwe kriterju msemmi hawn fuq, id-deċizzjoni fuq il-post tal-forniment tkun tiddependi fuq analiżi incerta, u sa ċertu punt, sugġettiva⁴³. Dan imur kontra l-prinċipju taċ-ċertezza legali li jirrikjedi, partikolarment fi kwistjonijiet, li bħall-VAT, ikollhom riperkussjonijiet finanzjarji, id-dispożizzjonijiet tad-dritt tal-UE għandhom ikunu ċari, preċiżi u prevedibbli biex il-partijiet interessati jkunu jistgħu jevalwaw l-effetti tagħhom fil-hin u jieħdu l-passi neċessarji⁴⁴. Għalhekk peress li dawk il-kriterji jistgħu jdgħajfu l-uniformità tal-applikazzjoni tal-Artikolu 53 u għalhekk l-effettività tad-Direttiva 2006/112, l-ebda minnhom ma jistgħu jinżammu⁴⁵.

78. L-applikazzjoni tal-Artikolu 53 inkwistjoni ma jidhirx li tqajjem xi diffikultà Prattika: il-post fejn l-attivitajiet inkwistjoni jitwettqu jista' jiġi identifikat faċilment⁴⁶. Peress li s-servizzi kkonċernati huma sugġetti għall-VAT fl-Istat Membru fejn attwalment iseħhu, ir-riżultat mhux soluzzjoni irrazzjonali mill-aspett tat-tassazzjoni⁴⁷. Bl-istess mod, l-applikazzjoni tal-Artikolu 53 ma jidhirx li hi eċċessivament kumplessa jew li tipperikola l-għbir tal-VAT b'mod affidabbli u korrett⁴⁸.

Jekk is-seminars inkwistjoni jaqgħu fil-kamp ta' applikazzjoni tal-Artikolu 53 tad-Direttiva 2006/112

79. Ir-rwol tal-Qorti tal-Gustizzja fil-proċeduri tad-deċizzjoni preliminari hu li tipprovdi lill-qorti tar-rinviju l-elementi kollha għall-interpretazzjoni taht id-dritt tal-Unjoni li jistgħu jkunu ta' assistenza⁴⁹. Għalhekk nikkonkludi billi niddeskrivi ċertu elementi li l-qorti tar-rinviju jista' jkollha tikkunsidra biex tiddetermina jekk l-Artikolu 53 tad-Direttiva 2006/112 japplikax għall-fatti fil-proċedura prinċipali.

80. Kif innotat⁵⁰, huwa stabbilit li s-seminars inkwistjoni jikkostitwixxu servizzi edukattivi lil persuni taxxabbli.

42 Il-Qorti konsistentement qieset li l-prinċipju tan-newtralità fiskali jipprekludi trattament differenti għal raġunijiet ta' VAT fuq merkanzija simili li għalhekk huma f'kompetizzjoni ma' xulxin. Tinkludi wkoll il-prinċipji tal-uniformità tal-VAT u tal-eliminazzjoni tad-distorsjoni fil-kompetizzjoni (ara, f'dak ir-rigward, is-sentenza tat-3 ta' Mejju 2001, *Il-Kummissjoni vs Franza*, C-481/98, EU:C:2001:237, punt 22).

43 Ara, b'analogija, il-Konkluzjonijiet tal-Avukat Ġenerali Léger *MyTravel*, C-291/03, EU:C:2005:283, punt 52.

44 Sentenza tat-12 ta' Frar 2004, *Slob*, C-236/02, EU:C:2004:94, punt 37.

45 Hi ġurisprudenza stabbilita li fejn, bħal fil-kawża preżenti, dispożizzjoni tad-dritt tal-Unjoni tkun miftuħa għal diversi interpretazzjonijiet, għandha tinghata preferenza għall-interpretazzjoni li tassigura li d-dispożizzjoni żżomm l-effettività tagħha billi tiġi interpretata fid-dawl tal-għanijiet tal-leġiżlazzjoni li tagħha tifforma parti. Ara s-sentenza tas-6 ta' Settembru 2018, *Ir-Repubblika Ċeka vs Il-Kummissjoni*, C-4/17 P, EU:C:2018:678, punt 45 u l-ġurisprudenza ċitata.

46 Ara, b'analogija, is-sentenza tat-12 ta' Mejju 2005, *RAL (Channel Islands) et*, C-452/03, EU:C:2005:289, punt 33.

47 Rigward il-kriterju ta' "razzjonalità mill-perspettiva tat-tassazzjoni," ara s-sentenza tat-12 ta' Mejju 2005, *RAL (Channel Islands) et*, C-452/03, EU:C:2005:289, punt 33.

48 Rigward dak il-kriterju, ara s-sentenza tas-27 ta' Ottubru 2011, *Inter-Mark Group*, C-530/09, EU:C:2011:697, punt 26.

49 Sentenza tal-10 ta' Novembru 2016, *Baštová*, C-432/15, EU:C:2016:855, punt 73.

50 Ara punt 23 iktar 'il fuq.

81. Ma hemm xejn fil-proċess quddiem il-Qorti li jissuġġerixxi li dawk is-seminars ma jaqgħux fil-kunċett ta' "avveniment" interpretat fid-dawl tal-konklużjoni tiegħi stabbilita fil-punt 44 hawn fuq. Dawk is-servizzi huma seminars ta' hamest ijiem fuq il-kontabbiltà b'waqfa ta' ġurnata fin-nofs; isehhu f'post speċifikat u l-programm tagħhom hu definit bil-quddiem. Fil-prinċipju, tali servizzi jidhru li jaqblu b'mod naturali mal-kunċett ta' "educational events" [avvenimenti edukattivi] fil-kuntest tal-Artikolu 53. Fis-seduta, l-Isvezja u l-Kummissjoni argumentaw li dan tabilhaqq kien il-każ. Ma nara l-ebda raġuni għala ma naqbilx.

82. Punt li għad irid jiġi eżaminat hu jekk is-servizz li tipprovdi Srf konsulterna bi skambju ta' pagament hu d-dritt ta' dħul, iktar milli tipi oħra ta' servizzi relatati mas-seminars inkwistjoni fil-proċedura prinċipali. Fil-qosor, dan jiddependi minn jekk l-element essenzjali hu li Srf konsulterna tbiegħ lill-klijenti tagħha drittijiet individwali ta' dħul għas-seminars li torganizza u titlob hlas "għal kull persuna".

83. Kuntrarjament, hu mmaterjali jekk Srf konsulterna tattirax klijenti partikolari jew il-pubbliku generali bis-servizzi tagħha, inkluż billi tagħmel informazzjoni fuq is-seminars tagħha disponibbli għall-pubbliku generali permezz tal-internet. Huwa wkoll immaterjali jekk fil-hin tal-avveniment, Srf konsulterna kellha d-data fuq l-identifikazzjoni fiskali ta' kull wiehed mill-klijenti li xtraw id-dritt tad-dħul. Finalment, hu mmaterjali jekk — b'riżultat tal-applikazzjoni tal-Artikolu 53, flok tal-Artikolu 44 — Srf konsulterna jew il-klijenti tagħha jkollhom jirreġistraw għar-raġunijiet tal-VAT fi Stat Membru ieħor fir-rigward ta' dawk is-seminars u jekk ikollhomx iħallsu l-VAT u sussegwentement jaqgħmlu talba għall-hlas lura tal-VAT tal-input imħallas f'dak l-Istat Membru l-ieħor.

84. Fuq il-bażi tal-elementi quddiem din il-Qorti, jidher li n-natura vera tas-servizzi ta' Srf konsulterna hi biex tforni lill-klijenti taxxabli tagħha bid-dritt għal individwi li jidhlu fil-bini fejn seminar speċifiku jkun qiegħed isir u għalhekk ikunu jistgħu jieħdu sehem f'dawk is-seminars. Fl-aħħar mill-aħħar, madankollu, jekk il-forniment tas-seminars inkwistjoni jaqax taħt il-kunċett ta' "admission" [dħul] fil-kamp ta' applikazzjoni tal-Artikolu 53 tad-Direttiva 2006/112 għandha tistabbilixxih il-qorti tar-rinviju, billi tqis, fl-evalwazzjoni generali tagħha, iċ-ċirkustanzi kollha rilevanti.

Konklużjoni

85. Fid-dawl tal-preċedenti, nissuġġerixxi li l-Qorti tagħti r-risposta li ġejja għad-domanda riferuta mill-Högsta förvaltningsdomstolen (il-Qorti Amministrattiva Suprema, l-Isvezja):

L-espressjoni "supplies in respect of admission to [...] educational [...] events" [forniment tas-servizzi fir-rigward tad-dħul għal attivitajiet [...] edukattivi [...] jew avvenimenti simili] fl-Artikolu 53 tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxa fuq il-valur miżjud għandha tiġi interpretata li tkopri servizz fornit biss lil persuni taxxabli li l-element essenzjali tiegħu jikkonsisti fil-bejgħ tad-drittijiet għal individwi biex jiddaħhlu għal seminar professjonali edukattiv maqsum fuq ġurnata waħda jew diversi granet, fejn dak is-seminar isir f'post speċifiku u li s-suġġett ikun stabbilit minn qabel, li hu għall-qorti nazzjonali biex tiddeċiedi. Hu mmaterjali jekk: (i) il-klijenti kollha jaqgħmlu informazzjoni, bħad-data fuq l-identifikazzjoni fiskali tagħhom, disponibbli għall-fornitur; (ii) is-servizz inkwistjoni jirrikjedi reġistrazzjoni jew pagament bil-quddiem; (iii) dak is-servizz huwa offrut biss lil grupp speċifiku jew lill-pubbliku generali; u (iv) il-fatt li dak is-servizz hu ntaxxat fl-Istat Membru fejn l-avveniment inkwistjoni jsir iwassal għal piż amministrattiv ieħor għall-fornitur jew għall-klijenti tiegħu.